

Примено: 31.10.2016			
Орг. единица	Број	Прилог	Вредност
03	5337	i	

До:
д-р Зоран Трајчевски, директор
Агенција за аудио и аудиовизуелни медиумски услуги

Врз основа на член 196-г и член 196-ѓ од Изборниот законик („Службен весник на Република Македонија“ бр.40/06, 136/08, 148/08, 155/08, 163/08, 44/11, 51/11, 142/12, 31/13, 34/13, 14/14, 30/14, 196/15, 35/16, 97/16, 99/16, 136/16 и 142/16), а во врска со Писмениот извештај за извршен надзор (мониторинг) на Трговското радиодифузно друштво ТЕЛЕВИЗИЈА НОВА ДООЕЛ Скопје, бр.10-5237/1 од 27.10.2016 година, Привремената комисија за следење на медиумско претставување, доставува:

Во 14:55

ПРЕДЛОГ за изрекување мерка

До Привремената комисија за следење на медиумско претставување доставен е Писмен извештај за извршен надзор (мониторинг) на програмскиот сервис на Трговското радиодифузно друштво ТЕЛЕВИЗИЈА НОВА ДООЕЛ Скопје, бр.10-5237/1 од 27.10.2016 година, емитуван во периодот од 12 октомври до 21 октомври 2016 година.

Предмет на извршениот надзор (мониторинг) се член 75 став 1 и член 75-б од Изборниот законик (кои согласно член 196-в од Изборниот законик, се применуваат 100 дена пред денот на одржување на предвремените избори за пратеници во Собранието на Република Македонија, кои ќе се одржат во 2016 година).

По разгледување на Писмениот извештај за извршен надзор (мониторинг) на Трговското радиодифузно друштво ТЕЛЕВИЗИЈА НОВА ДООЕЛ Скопје, бр.10-5237/1 од 27.10.2016 година, Привремената комисија за следење на медиумско претставување предлага да се поведе прекршочна постапка во која судот ќе изрече прекршочна санкција – глоба за прекршување на член 75 став 1 од Изборниот законик.

Образложение

До Привремената комисија за следење на медиумското претставување доставен е Писмен извештај за извршен надзор (мониторинг) на Трговското радиодифузно друштво ТЕЛЕВИЗИЈА НОВА ДООЕЛ Скопје, бр.10-5237/1 од 27.10.2016 година, емитуван во периодот од 12 октомври до 21 октомври 2016 година.

По разгледување на Писмениот извештај за извршен надзор (мониторинг) на програмскиот сервис на Трговското радиодифузно друштво ТЕЛЕВИЗИЈА НОВА ДООЕЛ Скопје, бр.10-5237/1 од 27.10.2016 година, емитуван во периодот од 12 октомври до 21 октомври 2016 година, Привремената комисија за следење на медиумското претставување констатирала дека при изборното медиумско претставување во период од 12 октомври до 21 октомври 2016 година, Трговското радиодифузно друштво ТЕЛЕВИЗИЈА НОВА ДООЕЛ Скопје необезбеди изборно медиумско претставување на правичен, избалансиран и на непристрасен начин.

Прекршокот е констатиран на детален и експликативен начин, и е изанализиран во Писмениот извештај за извршен надзор (мониторинг) бр.10-5237/1 од 27.10.2016 година, во точка 6. „Констатации од надзорот“, за член 75 став 1 од Изборниот законик, во табели и прилози прикажани во деловите со наслов, Дневно-информативни емисии и Посебни информативни емисии, при што како најдрастични примери за прекршување на членот 75 став 1 од Изборниот законик, можат да се издвојат следниве прилози, и тоа:

- Во точка 6. „Констатации од надзорот“ во делот: Посебни информативни емисии - Други информативни програми, на страна 9, вториот пасус:

„На 14 октомври, почнувајќи некаде пред 15 часот, ТВ Нова се вклучува во живо во панел-дискусијата на ВМРО ДПМНЕ во просториите на МОБ. Преносот се емитува со

наслов „Панел дискусија: 160.000 нови работни места“, а говорниците се најавени со нивните државнички функции: Владимир Пешевски, вицепремиер за економски прашања, Кирил Миноски, министер за финансии, Владо Мисајловски, министер за транспорт и врски, Виктор Мизо, директор на ТИРЗ и Ванчо Костадиновски, заменик-министер за земјоделство. Модератор на дискусијата е Александар Ѓорѓиев, најавен како портпарол на Владата. Говорниците се осврнуваат на проектите кои ги реализирала владата на ВМРО ДПМНЕ и за идните планови. Преносот трае 54 минути и 5 секунди.“

• Во точка 6. „Констатации од надзорот“ во делот: Посебни информативни емисии - Други информативни програми, на страна 10, третиот пасус:

„На 16 октомври, неколку минути по 15 часот е емитувано вонредно издание на Отворено студио. Водителката Билјана Василева Трендафилова почнува со рекапитулација на активностите на партијата ВМРО ДПМНЕ во „Викендот на отчетност“. Додека таа зборува телевизијата се вклучува во живо од СЦ „Борис Трајковски“, каде што треба да почне народниот собир на партијата ВМРО ДПМНЕ, а потоа ја пренесува атмосферата и со тон од пред салата и во неа во траење од приближно пет минути, со наслов „Голем собир на ВМРО ДПМНЕ во салата ‘Борис Трајковски‘“.

Емисијата продолжува со интервју со Иванка Додовска, универзитетска професорка, со која ја анализираат отчетноста на владејачката партија, условите за изборите на 11 декември, анкетата на Институтот „Димитрија Чуповски“ и политичката криза на РМ. Додека трае интервјуто со Додовска, во позадина има кратки вклучувања во живо без тон од народниот собир и од пристигнувањето на лидерот на ВМРО ДПМНЕ Никола Груевски. Водителката го прекинува разговорот и од студиото се вклучуваат во СЦ „Борис Трајковски“, и во следните 70 минути во целост е пренесен говорот на Никола Груевски.

По завршувањето на говорот, продолжува емисијата Отворено студио со дебата на тема „Отворен е патот за предвремени избори“, а учесници во неа се универзитетската професорка Иванка Додовска и политичките аналитичари Петар Арсовски и Владимир Божиновски.

Емисијата се репризира двапати истиот ден, во 20:25 и во 23:25 часот и еднаш на 17 октомври од 5:16 часот. За разлика од премиерното издание, во коешто беше емитуван целосниот говор на Никола Груевски, во репризните изданија се презентираат исечоци кои вкупно траат околу пет минути.“

Покрај претходното, дополнително забележано е и дека прилозите за проектите и резултатите од политиките на Владата, кои произлегуваат од редовното извршување на функциите, се емитувани со позитивен контекст како што се емитуваните прилози: на 12 октомври „За три дена три нови инвестиции, нови 2600 вработувања“ (2 минути и 41 секунда); на 14 октомври „Холандската ‘Инофрут’ го презема ‘Агро Лозар‘“ (2 минути и 44 секунди); или „Почнува капиталниот проект за изградба на нов клинички центар во Скопје“ (2 минути и 46 секунди), емитуван на 20 октомври, односно „Докторите ја поздравуваат изградбата на новиот клинички центар Мајка Тереза“ (2 минути и 35 секунди) од 21 октомври.

Врз основа на претходно наведеното, Привремената комисија за следење на медиумското претставување констатираше дека постои прекршување по основ на член 75 став 1 од Изборниот законик, а со оглед дека прекршокот е повторен предлага да се поведе прекршочна постапка во која судот ќе изрече прекршочна санкција - глоба.

Членови на Привремената комисија за следење на медиумско претставување:

1. Љуљзим Хазири
2. Љубомир Костовски
3. Горан Трпеноски

